

របាយការណ៍សង្ខេប ស្តីពីការវាយតម្លៃលើការចូលរួម និង ភាពជាតំណាងរបស់អង្គការមិនមែនរដ្ឋាភិបាល ក្នុងក្រុមការងារបច្ចេកទេស

របកគំហើញនៅក្នុងរបាយការណ៍សង្ខេបនេះ ត្រូវបានដកស្រង់ចេញពីរបាយការណ៍វាយតម្លៃពីការចូលរួម និងភាពជាតំណាងនៃ អង្គការមិនមែនរដ្ឋាភិបាលនៅក្នុងក្រុមការងារបច្ចេកទេស។ ការសិក្សានេះ ពិនិត្យមើលពីការប្រតិបត្តិការពេលកន្លងមករបស់តំណាង អង្គការមិនមែនរដ្ឋាភិបាលនានាដើម្បីលើកកម្ពស់ និងពង្រឹងតួនាទីរបស់អង្គការមិនមែនរដ្ឋាភិបាល ដែលតំណាងឱ្យវិស័យក្នុងយន្តការ នេះ។ របកគំហើញពីការស្រាវជ្រាវបង្ហាញថា រាជរដ្ឋាភិបាលកម្ពុជាដោយមានការគាំទ្រពីដៃគូអភិវឌ្ឍន៍នៃក្រុមការងារបច្ចេកទេស អាចរួមគ្នាដោះស្រាយបញ្ហាប្រឈមដែលអង្គការមិនមែនរដ្ឋាភិបាលជួបប្រទះនៅក្នុងដំណើរការជាក់ស្តែងនៃក្រុមការងារបច្ចេកទេស។ ទន្ទឹមនឹងនេះដែរ អង្គការមិនមែនរដ្ឋាភិបាលដែលធ្វើការតាមវិស័យ គប្បីកំណត់នូវការចូលរួមនៅក្នុងក្រុមការងារបច្ចេកទេសទៅជា សកម្មភាពចម្បងមួយរបស់ខ្លួន។

ក្រុមការងារបច្ចេកទេស គណៈកម្មាធិការសម្របសម្រួលរវាងរដ្ឋាភិបាលនិងដៃគូអភិវឌ្ឍន៍ (GDCC) និង វេទិកាសហ- ប្រតិបត្តិការអភិវឌ្ឍន៍កម្ពុជា(CDCF) គឺជាយន្តការសម្របសម្រួលផ្លូវការដែលបញ្ជាក់អភិវឌ្ឍន៍សំខាន់ៗ កំណែទម្រង់គោល នយោបាយនានា និងការសម្របសម្រួលជំនួយសម្រាប់កម្ពុជាត្រូវបានពិភាក្សា។ ជំនួយត្រូវបានសន្យា និងគៀងគរដើម្បីសម្រេច ឱ្យបាននូវគោលនយោបាយអភិវឌ្ឍន៍ជាអាទិភាពរបស់រាជរដ្ឋាភិបាលកម្ពុជា។ យន្តការទីមួយ តាមរយៈក្រុមការងារបច្ចេកទេស (TWGs) គឺជាយន្តការសម្របសម្រួលកំរិត បច្ចេកទេសក្នុងការរៀបចំបង្កើតផែនការសកម្មភាពសំរាប់អភិវឌ្ឍន៍តាមវិស័យ ឬក៏ ផ្នែកពិសេសណាមួយដែលទទួលខុសត្រូវរៀបចំនិងអនុវត្តដោយក្រសួង និងស្ថាប័នសាមី ដោយមានការគាំទ្រពី ឬក៏សម្រប សម្រួលជាមួយដៃគូអភិវឌ្ឍន៍ ឬម្ចាស់ជំនួយ និងគៀងគរធនធានពីប្រភពខាងក្រៅពីដៃគូអភិវឌ្ឍន៍ទាំងនេះដើម្បីអនុវត្តផែនការ សកម្មភាពទាំងនោះ។ លើសពីនេះទៀត TWGក៏ជាយន្តការសម្របសម្រួលដែលបង្កើត អនុវត្ត និងត្រួតពិនិត្យតាមដានវឌ្ឍនភាព នៃការអនុវត្តសូចនាករតាមដានរួម(JMI)^២ តាមវិស័យ ឬក៏ផ្នែកពិសេសណាមួយ។ យន្តការទីពីរ GDCC គឺជាកិច្ចប្រជុំកំពូល ដែលសម្របសម្រួលការងាររបស់ក្រុមការងារបច្ចេកទេស(TWGs) និងត្រួតពិនិត្យតាមដានសូចនាករតាមដានរួមទាំងអស់ដែល ត្រូវបានអនុម័តនៅក្នុងកិច្ចប្រជុំCDCF។ យន្តការចុងក្រោយ CDCFគឺជាជំនួបកំរិតកំពូលបំផុតដែលថ្នាក់ដឹកនាំនៃរាជរដ្ឋាភិបាល កម្ពុជា និងសហគមន៍ម្ចាស់ជំនួយជួបពិភាក្សាស្តីពីបញ្ហាអភិវឌ្ឍន៍នានា និងតាមដានលើវឌ្ឍនភាពកំណែទម្រង់សំខាន់ៗនៅក្នុង ប្រទេសកម្ពុជា។ កិច្ចប្រជុំនេះ ជាទូទៅត្រួតពិនិត្យទៅលើវឌ្ឍនភាពនៃការអនុវត្តសូចនាករតាមដានរួម ក្នុងអំឡុងពេល ១៨ខែ រវាងកិច្ចប្រជុំនីមួយៗ អនុម័តអាទិភាពថ្មី និងទទួលបានការសន្យាផ្តល់ជំនួយក្នុងអំឡុងពេលពីកិច្ចប្រជុំមួយទៅកិច្ចប្រជុំមួយទៀត។

អង្គការមិនមែនរដ្ឋាភិបាលមួយចំនួនមានការចូលរួមនៅមានកំរិតទៅក្នុងវេទិកាកិច្ចពិភាក្សាគោលនយោបាយដែលផ្តល់ ដោយយន្តការ TWG GDCC និង CDCF។ គួរកត់សំគាល់ថា ការចូលរួមនៅមានកំរិតនេះជូនកាល អាចបណ្តាលមកពីកង្វះ បរិយាកាសអំណោយផលសម្រាប់អង្គការមិនមែនរដ្ឋាភិបាលក្នុងការចូលរួមវិភាគទាន និង ចូលរួមចំណែកពេញលេញនៅក្នុង

^១ ដោយសារវិទ្យាស្ថានស្រាវជ្រាវក៏មានចូលរួមក្នុងក្រុមការងារបច្ចេកទេសនិងការសម្ភាសន៍នេះ ដូច្នេះរបកគំហើញក៏រួមបញ្ចូលស្ថាប័នទាំងនោះដែរ។
^២ ចំពោះសេចក្តីពិស្តារ សូមអានគោលការណ៍ណែនាំស្តីពីតួនាទី និងមុខងារនៃក្រុមការងារបច្ចេកទេសដែលមាន នៅក្នុងគេហទំព័រ របស់ក្រុមប្រឹក្សា អភិវឌ្ឍន៍កម្ពុជាតាមរយៈ : www.cdc-crdb.gov.kh ។

យន្តការ TWG GDCC និង CDCF ។ តាមរយៈការប្តេជ្ញាក្នុងការបន្តប្រើប្រាស់យន្តការទាំងនេះ បញ្ហាប្រឈមនៃការចូលរួម ដែលកើតមានពីរឿងថាទាំងត្រូវបានដោះស្រាយ ។ ទោះបីជាយ៉ាងណា បច្ចុប្បន្ននេះមានការព្រួយបារម្ភពីសមត្ថភាពក្នុងការចែក រំលែកព័ត៌មានពីវិជ្ជាជីវៈដែលបានពិភាក្សានៅក្នុងកិច្ចប្រជុំទៅកាន់សហគមន៍អង្គការមិនមែនរដ្ឋាភិបាលតាមវិស័យឱ្យកាន់តែ ទូលំទូលាយថែមទៀត ។ វាមានសារៈសំខាន់ដើម្បីបញ្ជាក់ថា រាជរដ្ឋាភិបាលនិងដៃគូអភិវឌ្ឍន៍ទទួលបានលទ្ធផលចំណេះដឹងទូលំទូលាយ របស់អង្គការមិនមែនរដ្ឋាភិបាលពីតំរូវការរបស់ប្រជាជននៅមូលដ្ឋាន ។ ដូច្នេះការចូលរួមនៅក្នុងកំរិតនេះកាន់តែធ្វើឱ្យគេមើល ឃើញនូវតួនាទីដ៏សំខាន់ដែលពួកគេប្រតិបត្តិនៅពេលដែលមានការត្រួតពិនិត្យតាមដានការអនុវត្តន៍គោលនយោបាយអភិវឌ្ឍន៍ ។

ដោយសារមើលឃើញបញ្ហាទាំងនេះ វេទិកានៃអង្គការមិនមែនរដ្ឋាភិបាល ស្តីពីកម្ពុជា សហការជាមួយ តំណាងអង្គការ មិនមែនរដ្ឋាភិបាលតាមវិស័យផ្សេងទៀតបានរៀបចំកិច្ចប្រជុំមួយនៅថ្ងៃទី០២ ខែកញ្ញា ឆ្នាំ២០០៩ ដើម្បីចែករំលែកនូវបញ្ហា ប្រឈម និងការព្រួយបារម្ភនានាដែលបានជួបប្រទះពាក់ព័ន្ធនឹងការចូលរួមក្រុមការងារបច្ចេកទេស ក៏ដូចជាពិភាក្សាពីយុទ្ធសាស្ត្រ និងវិវេកដំណោះស្រាយរួមគ្នាចំពោះបញ្ហាប្រឈមរបស់អង្គការមិនមែនរដ្ឋាភិបាលទាំងនេះ ។ ជាលទ្ធផលមានការឯកភាពគ្នា ចំពោះការមានសិក្សារាយតំលៃឯករាជ្យមួយដែលមានលក្ខណៈជាប្រព័ន្ធស្តីពីការចូលរួម និងភាពជាតំណាងរបស់អង្គការមិនមែន រដ្ឋាភិបាលក្នុងក្រុមការងារបច្ចេកទេសដែលនឹងក្លាយជាចំណុចចាប់ផ្តើមសម្រាប់ការផ្តួចផ្តើមនានា ដើម្បីកែលំអការចូលរួម និង ការដើរតួនាទីក្នុងភាពជាតំណាងនៅក្នុងយន្តការទាំងនេះ ។ វិទ្យាស្ថានសេដ្ឋកិច្ចកម្ពុជាបានរួមសហការជាមួយនិងវេទិកានៃអង្គការ មិនមែនរដ្ឋាភិបាល ស្តីពីកម្ពុជា ធ្វើការសិក្សាស្រាវជ្រាវនេះ ចាប់ពីខែតុលា ឆ្នាំ២០០៩ ដល់ ខែមករា ឆ្នាំ២០១០ ។ វិធីសាស្ត្រវាយ តម្លៃផ្តោតសំខាន់លើសមត្ថភាពចំបងៗចំនួនបីនៃអង្គការមិនមែនរដ្ឋាភិបាលដែលកំពុងចូលរួមនៅក្នុងTWGនីមួយៗ ។ សមត្ថភាព ទាំងនេះរួមមាន៖ (១) សមត្ថភាពបុគ្គល (២) សមត្ថភាពនៃការដើរតួភាពជាតំណាង (៣) សមត្ថភាពក្នុងការចូលរួមពិភាក្សា គោលនយោបាយកំរិតជាតិ និងយន្តការសម្របសម្រួលជំនួយនានាតាមរយៈយន្តការ TWG GDCC និង CDCF ។

តាមរយៈបទសម្ភាសន៍ដែលធ្វើដោយវិទ្យាស្ថានសេដ្ឋកិច្ចកម្ពុជាបង្ហាញថា អង្គការមិនមែនរដ្ឋាភិបាលដែលចូលរួមក្នុង យន្តការក្រុមការងារបច្ចេកទេសជួបប្រទះនូវបញ្ហាប្រឈមជាច្រើន ។ អង្គការមិនមែនរដ្ឋាភិបាលខ្លះ យល់ឃើញថាតួនាទី និង ការទទួលខុសត្រូវរបស់ពួកគេមិនច្បាស់លាស់(ដូចជា TWG យេនឌ័រ និងកសិកម្ម) ដោយសារតែកង្វះខាតពីការចែងពីតួនាទី និង ការរំពឹងទុកពីអង្គការមិនមែនរដ្ឋាភិបាលនៅក្នុង TWG ខណៈដែល អង្គការមិនមែនរដ្ឋាភិបាលខ្លះទៀត (នៅក្នុងក្រុមការងារ បច្ចេកទេសភាពជាដៃគូ និងសុខដុមនីយកម្ម ជលផល និងកសិកម្ម) យល់ថា បរិយាកាសក្នុងកិច្ចប្រជុំមានលក្ខណៈផ្លូវការពេក សំរាប់អង្គការមិនមែនរដ្ឋាភិបាលក្នុងការបញ្ចេញមតិដោយសេរី ។ អង្គការមិនមែនរដ្ឋាភិបាលមួយបានលើកឡើងថាលិខិតអញ្ជើញ សំរាប់កិច្ចប្រជុំ TWG និងឯកសារពាក់ព័ន្ធជាញឹកញយបានទទួលយក ដែលការយឺតនេះបង្កការលំបាកក្នុងការរៀបចំខ្លួនឱ្យបាន ល្អក្នុងការចូលរួមពិភាក្សា ។ អង្គការមិនមែនរដ្ឋាភិបាលខ្លះទៀត និងវិទ្យាស្ថានស្រាវជ្រាវមួយ (នៅក្នុង TWG យេនឌ័រ កសិកម្ម និង ផែនការនិងកាត់បន្ថយភាពក្រីក្រ) បានចាត់ទុកការចូលរួមរបស់ពួកគេជាការងារបន្តកបន្ថែម ។ ក្នុងបរិបទនេះ គេអាច សន្មត់ថា អាចប៉ះពាល់ដល់ការដើរតួជាតំណាង និងការចូលរួមតាមរយៈការផ្តល់វិភាគទានដែលមានតម្លៃដល់វិជ្ជាជីវៈនៃក្រុម ការងារបច្ចេកទេស ។

អង្គការមិនមែនរដ្ឋាភិបាលជាច្រើនមានសមត្ថភាពលើផ្នែកបច្ចេកទេសខ្ពស់ និងកេរ្តិ៍ឈ្មោះល្អដោយសារតែបទពិសោធន៍ យូរអង្វែងដែលពួកគេបានកសាង ។ បន្ថែមលើនេះ អង្គការមិនមែនរដ្ឋាភិបាលនៅក្នុង TWG ទាំងនេះ មានទំនាក់ទំនងល្អជាមួយ

ដៃគូអភិវឌ្ឍន៍ជាងជាមួយរាជរដ្ឋាភិបាល ។ អង្គការមិនមែនរដ្ឋាភិបាលដែលនៅក្នុងក្រុមការងារបច្ចេកទេសយេនឌ័រ និង កសិកម្ម បានជួបប្រទះការលំបាកក្នុងការទំនាក់ទំនងជាមួយតំណាងរាជរដ្ឋាភិបាលសំរាប់ការស្នើសុំព័ត៌មានបន្ថែម ដោយសារនីតិវិធីមាន លក្ខណៈផ្លូវការ និងប្រើប្រាស់ពេលវេលាច្រើន ។

របកគហើញពីការស្រាវជ្រាវបង្ហាញថាអង្គការមិនមែនរដ្ឋាភិបាល និងវិទ្យាស្ថានស្រាវជ្រាវដែលមានតំណាងនៅក្នុង ក្រុមការងារបច្ចេកទេស ហ៊ីវ/អេដស៍ ជលផល កសិកម្ម និង ផែនការនិងកាត់បន្ថយភាពក្រីក្រ គួរតែចូលរួមបន្ថែមនៅក្នុង TWG GDCC និង CDCF ។ តាមរយៈការប្រើឱកាសនេះដោយផ្ទាល់ ឬដោយប្រយោលនៅក្នុងការព្រាងឯកសារគោលជំហរ និងសេចក្តី ផ្តើមការណ៍របស់អង្គការមិនមែនរដ្ឋាភិបាលក្នុងផ្នែកដែលពាក់ព័ន្ធនឹងការងាររបស់ពួកគេ ។ ជាពិសេស អង្គការមិនមែនរដ្ឋាភិបាល ស្នើតែទាំងអស់ដែលចូលរួមក្នុងការវាយតម្លៃនេះ យល់ថាទំរង់ឯកសារគោលជំហរ និងសេចក្តីផ្តើមការណ៍របស់អង្គការមិនមែន រដ្ឋាភិបាលដែលរៀបចំដោយវេទិកានៃអង្គការមិនមែនរដ្ឋាភិបាល ស្តីពីកម្ពុជា (NGO Forum) នៅតែមានប្រយោជន៍សម្រាប់ ការរៀបចំនូវឯកសារទាំងនេះ ។

ចំពោះកិច្ចប្រជុំ TWG អង្គការមិនមែនរដ្ឋាភិបាលជាច្រើន (ឧទាហរណ៍ នៅក្នុងក្រុមការងារបច្ចេកទេស ហ៊ីវ/អេដស៍ ជលផល កសិកម្ម និងយេនឌ័រ) មានការពិបាកចំពោះការពិភាក្សាទូលំទូលាយក្នុងការប្រមូលធាតុចូលពីបណ្តារសមាជិក និង អង្គការបណ្តាញដែលធ្វើការនៅក្នុងផ្នែក ឬវិស័យដូចគ្នា ។ កត្តានេះបានជះឥទ្ធិពលដល់លទ្ធភាពរបស់ពួកគេក្នុងការរៀបចំការ ប្រជុំផ្លូវការជាមួយអង្គការមិនមែនរដ្ឋាភិបាលដែលជាសមាជិកបណ្តាញក្នុងវិស័យទាំងមូល (ដោយសារតែអង្គការមិនមែន រដ្ឋាភិបាលខ្លះមានការិយាល័យធ្វើការនៅតាមខេត្ត) ។ ធាតុចូលទាំងនោះ ជាទូទៅបានមកពីបណ្តារអង្គការមិនមែនរដ្ឋាភិបាល មួយចំនួន (ប្រហែល ៥ ភាគរយនៃចំនួនអង្គការមិនមែនរដ្ឋាភិបាលដែលមាននៅក្នុងបណ្តាញបើយោងតាមបទសម្ភាសន៍) ដែល ធ្វើការយ៉ាងជិតស្និទ្ធជាមួយអង្គការមិនមែនរដ្ឋាភិបាលដែលជាតំណាងនៅក្នុងក្រុមការងារបច្ចេកទេស ។ គួរកត់សំគាល់ថាឯកសារ ទាំងឡាយទាក់ទងនឹងកិច្ចប្រជុំ ដូចជាកំណត់ហេតុ និងឯកសារគោលនយោបាយ ជាទូទៅត្រូវបានចែកជូនកាន់តែទូលំទូលាយ ដល់អង្គការមិនមែនរដ្ឋាភិបាលដែលនៅក្នុងបណ្តាញតាមរយៈអ៊ីម៉ែល ។

អនុសាសន៍មួយចំនួន^{១១} ត្រូវបានលើកឡើងដើម្បីដោះស្រាយបញ្ហាទាំងឡាយដែលបានពិភាក្សាខាងលើ ។ ជាដំបូងអង្គការ មិនមែនរដ្ឋាភិបាល និងវិទ្យាស្ថានស្រាវជ្រាវនៅក្នុងក្រុមការងារបច្ចេកទេស (ដូចជាផែនការ និងកាត់បន្ថយភាពក្រីក្រ យេនឌ័រ និងកសិកម្ម) គប្បីចាត់ទុកការចូលរួមក្នុងយន្តការទាំងនេះជាសកម្មភាពស្នូលមួយរបស់ខ្លួន ។ ទីពីរ អង្គការមិនមែនរដ្ឋាភិបាល គប្បីបានដឹងជាមុនឱ្យបានច្បាស់ពីការរំពឹងទុកពិតៗ និងការទទួលខុសត្រូវរបស់ពួកគេនៅក្នុងក្រុមការងារបច្ចេកទេស ដូច្នេះ ពួកគេនឹងអាចយល់ដឹងជាក់លាក់នូវអ្វីដែលពួកគេគប្បីចូលរួមចំណែកនៅក្នុងយន្តការនេះ ។ ធនាគារពិភពលោកដែលជាអ្នក

^{១១} ខណៈដែលព្រឹត្តិបត្រនេះកំពុងត្រូវបានបោះពុម្ព អនុសាសន៍មួយចំនួនបានត្រូវទទួលយក និងដោះស្រាយដោយរាជរដ្ឋាភិបាល និងដៃគូអភិវឌ្ឍន៍រួចហើយ ជាពិសេសគឺក្រុមការងារបច្ចេកទេសភាពជាដៃគូ និងសុខដុមនីយកម្ម ដែលបានផ្តួចផ្តើមការកែសម្រួលឡើងវិញនូវឯកសារគោលការណ៍ណែនាំស្តីពីតួនាទី និងមុខងាររបស់ក្រុមការងារបច្ចេកទេស ហើយដែលឯកសារនេះត្រូវបានអនុម័តជាផ្លូវការនៅក្នុងកិច្ចប្រជុំលើកទី១៧នៃគណៈកម្មការសម្របសម្រួលរវាង រាជរដ្ឋាភិបាល និង ដៃគូអភិវឌ្ឍន៍កាលពីថ្ងៃទី១៨ ខែតុលា ឆ្នាំ២០១០ ។ នៅក្នុងដំណាក់កាលកែសម្រួលនេះ អង្គការមិនមែនរដ្ឋាភិបាលត្រូវបានផ្តល់ឱកាស ក្នុងការផ្តល់យោបល់ទៅលើឯកសារកែសម្រួលនេះ ហើយជាលទ្ធផលយោបល់មួយចំនួនត្រូវបានទទួលយកដោយ និងដាក់បញ្ចូលក្នុងឯកសារដែលបាន អនុម័ត ។ ឯកសារនេះបានទទួលស្គាល់នូវសមាជិកភាពពេញលេញរបស់អង្គការមិនមែនរដ្ឋាភិបាលនៅក្នុងក្រុមការងារបច្ចេកទេស និងអនុញ្ញាតិឱ្យតំណាង អង្គការមិនមែនរដ្ឋាភិបាលអាចចូលរួមទៅក្នុងសកម្មភាពកសាងសមត្ថភាពដែលមានសម្រាប់ក្រុមការងារបច្ចេកទេស ។

សម្របសម្រួលដៃគូអភិវឌ្ឍន៍នាំមុខ ក្រោមកិច្ចសហប្រតិបត្តិការក្នុងភាពជាដៃគូជាមួយរាជរដ្ឋាភិបាល គួរតែអង្គុយទាំងពីរដឹកនាំ ដំណើរការពិនិត្យមើលឡើងវិញពីតួនាទី និងការទទួលខុសត្រូវរបស់អង្គការមិនមែនរដ្ឋាភិបាល ដែលចូលរួមក្នុងក្រុមការងារ បច្ចេកទេសនេះឱ្យកាន់តែប្រសើរ ។ ដើម្បីជួយសំរួលការងារនេះ ឯកសារយោងលក្ខខណ្ឌមួយ (TOR) ជាក់លាក់ស្តីពីការចូលរួម និងភាពជាតំណាងនៃអង្គការមិនមែនរដ្ឋាភិបាលគប្បីត្រូវបានរៀបចំ និងចែកជូនដល់អង្គការមិនមែនរដ្ឋាភិបាលទាំងនេះ ។ ទីបីអ្នក សម្របសម្រួលដៃគូអភិវឌ្ឍន៍នាំមុខ គប្បីជួយដល់ប្រធានក្រុមការងារបច្ចេកទេសនៃក្រសួង ឬស្ថាប័នសាមីនីមួយៗក្នុងការ បញ្ជូនព័ត៌មាន និងឯកសារពាក់ព័ន្ធដល់អង្គការមិនមែនរដ្ឋាភិបាលឱ្យបានទៀងទាត់ និងផ្តល់ពេលវេលាគ្រប់គ្រាន់ ដើម្បីពួកគេ អាចរៀបចំខ្លួនបានល្អសំរាប់កិច្ចពិភាក្សា ដូចជាក្រុមការងារបច្ចេកទេស កសិកម្មនិងទឹក ព្រៃឈើ និង បរិស្ថាន ។ ទីបួន ប្រធាន ក្រុមការងារបច្ចេកទេស និងអ្នកសម្របសម្រួលដៃគូអភិវឌ្ឍន៍នាំមុខគប្បី បង្កបរិយាកាសអំណោយផលដល់ការចូលរួមសកម្ម របស់អង្គការមិនមែនរដ្ឋាភិបាលក្នុងយន្តការនេះ ។ បរិយាកាស នេះគប្បីមានការរៀបចំជាការពិភាក្សា និងការផ្លាស់ប្តូរយោបល់ ក្រៅផ្លូវការដើម្បីលើកទឹកចិត្តដល់ការបញ្ចេញមតិ និងចែករំលែកចំណេះដឹងនៅថ្នាក់មូលដ្ឋាន ក៏ដូចជាការជូនព័ត៌មានដល់ការ ពិភាក្សាស្តីពីការអនុវត្តន៍គោលនយោបាយនៅថ្នាក់ក្រោមជាតិ ។ អ្នកសម្របសម្រួលដៃគូអភិវឌ្ឍន៍នាំមុខ គប្បីដឹកនាំការតស៊ូមតិ ពីភាពជាតំណាងរបស់អង្គការមិនមែនរដ្ឋាភិបាលបន្ថែមទៀតនៅក្នុងក្រុមការងារបច្ចេកទេសដែលកំពុងមានតំណាងអង្គការ មិនមែនរដ្ឋាភិបាលត្រឹមតែមួយឬពីរចូលរួមដែលមានឋានៈជាសមាជិក ឬអ្នកសង្កេតការណ៍ក្នុង TWG នីមួយៗ ។ ក្រុមការងារ បច្ចេកទេសទាំងនេះរួមមាន ជលផល ដីធ្លី ការគ្រប់គ្រងហិរញ្ញវត្ថុសាធារណៈ ព្រៃឈើ និងបរិស្ថាន ។ ជាចុងក្រោយដៃគូអភិវឌ្ឍន៍ សំណូមពរដល់ក្រសួងសាមី និងអ្នកសម្របសម្រួលដៃគូអភិវឌ្ឍន៍នាំមុខគប្បីអនុញ្ញាតឱ្យអង្គការមិនមែនរដ្ឋាភិបាលចូលរួមក្នុង ក្រុមការងារបច្ចេកទេសដែលមិនទាន់មានតំណាងអង្គការមិនមែនរដ្ឋាភិបាលចូលរួមដើម្បីទាញយកប្រយោជន៍ពីចំណេះដឹង និង បទពិសោធន៍របស់ពួកគេសម្រាប់វិភាគទានដល់ការអភិវឌ្ឍន៍តាមវិស័យទាំងនេះ ។ ដូច្នេះ អង្គការមិនមែនរដ្ឋាភិបាលគឺជាអង្គ ដ៏សំខាន់មួយដែលពាំនាំកង្វះពីថ្នាក់មូលដ្ឋាន សម្រាប់ការពិភាក្សានៅក្នុងកិច្ចប្រជុំនៃក្រុមការងារបច្ចេកទេស ។ ក្រុមការងារ បច្ចេកទេសដែលមិនទាន់មានអង្គការមិនមែនរដ្ឋាភិបាលចូលរួមមានដូចជាកំណែទម្រង់រដ្ឋបាលសាធារណៈ វិមជ្ឈការ និងវិសហ មជ្ឈការ និង ហេដ្ឋារចនាសម្ព័ន្ធ និងសមាហរណកម្មតំបន់ ។



វេទិកានៃអង្គការមិនមែនរដ្ឋាភិបាល ស្តីពីកម្ពុជា
The NGO Forum on Cambodia
Working Together for Positive Change

បោះពុម្ពដោយ: គម្រោងប្រសិទ្ធភាពជំនួយ នៃកម្មវិធីបញ្ហាអភិវឌ្ឍន៍ វេទិកានៃអង្គការមិនមែនរដ្ឋាភិបាល ស្តីពីកម្ពុជា
 អសយដ្ឋាន: អាគារលេខ ៩-១១ ផ្លូវលេខ ៤៧៦ សង្កាត់ទួលទំពូង ១ ប្រអប់សំបុត្រលេខ ២២៩៥ ភ្នំពេញ ៣ កម្ពុជា ។
 ទូរស័ព្ទលេខ: (៨៥៥-២៣) ២១៤ ៤២៩
 ទូរសារលេខ: (៨៥៥-២៣) ៩៩៤ ០៦៣
 អ៊ីម៉ែល: ngoforum@ngoforum.org.kh
 គេហទំព័រ: www.ngoforum.org.kh